



ခေတ်လွတ်လပ်မှု
ကျောင်းသားလွတ်လပ်မယ်...
တာရာမင်းဝေ


"ညွှတ်စာရင်း ဆိုတာ သေစာရင်းပဲ"

မာတိကာ

ဆောင်းပါးကဏ္ဍ

ကဗျာကဏ္ဍ

တစ်ပတ်တာသတင်းကဏ္ဍ



“ညွှတ်စာရင်းတိုင်ခြင်းဆိုတာသည် စစ်အကြမ်းဖက်အုပ်စုကို အသိအမှတ်ပြုရာရောက်ပြီး သူတို့ အုပ်ချုပ်ရေးနဲ့ ထောက်လှမ်းရေးယန္တရားတွေကို လည်ပတ်အောင် အကျိုးပြုရာရောက်နေပါတယ်။ ဒါကြောင့် အစိုးရိမ်လွန်ပြီး ညွှတ်စာရင်းတိုင်တာမျိုးမလုပ်ကြဘဲ နောက်ဆုံးချိန်ထိ တောင့်ခံပေးထားကြပါ။ လမ်းပေါ်မှာ ကျဆုံးသွားတဲ့ လူငယ်နဲ့ကလေးတွေရဲ့မျက်နှာကို ထောက်ထားပြီး ညွှတ်စာရင်းကို မတိုင်ကြဘဲ တောင့်ခံထားခြင်းဖြင့် တော်လှန်ဆန့်ကျင်ပေးကြပါ။ စစ်အာဏာယန္တရားကို လည်ပတ်အောင် ထောက်ကူပေးနေကြတဲ့ လူပုဂ္ဂိုလ်မှန်သမျှ၊ အာဏာယန္တရားနဲ့ စနစ်တွေ အဆောက်အအုံတွေ မှန်သမျှကို နွေဦးတော်လှန်ရေးလှိုင်းလုံး၊ နွေဦးတော်လှန်ရေးဒီရေခဲနဲ့ တိုက်စားပစ်ကြ ဖြိုဖျက်ပစ်ကြပါစို့”

နန်းလင်း

တကသကျောင်းသားဟောင်းများအင်အားစု
၉၊၄၂၀၂၁ မိန့်ခွန်းကောက်နုတ်ချက်

ဆောင်းပါးကဏ္ဍ

အင်းစိန်မှတ်တမ်း

သမိုင်းတွင်သွေးမကျခဲ့သော အင်းစိန်မြို့သည် နွေဦးတော်လှန်ရေးတွင်လည်း မှတ်တမ်းဝင်ခဲ့ပေသည်။ ကြိုတင်စီစဉ်မှုများနှင့် ခေါင်းဆောင်များရဲ့ တာဝန်ခံပေးမှုများနှင့်အတူ အင်းစိန်သားတို့သည် သွေးရဲနေခဲ့ကြသည်။" ကြိုတင်ကြံဆ စီစဉ် plan ချ"စသည်ဖြင့် စစ်အာဏာရှင်တိုက်ထုတ်ဖို့အရေး ကြိုးပမ်းခဲ့ကြသည်မှာ အစွမ်းကုန်ပေ။ silent strikeစသည့်နေ့မှစကာ တိုက်ပွဲဝင်တို့သည် နေ့မအားညမနား အင်းစိန်တိုက်ပွဲအတွက် ရေကုန်ရေခမ်း ကြိုးစားခဲ့ကြသည်။ ဒီလိုနဲ့ အင်းစိန်ရဲ့ မှတ်တမ်းဝင်မယ့်တိုက်ပွဲဟာ ၂၇.၃၂၀၂၁ မှာ တိုက်ပွဲခေါ်သံ စခဲ့လေသည် ။ တချို့ "ငတေ"တွေ အိပ်နေချိန်မှာ အညတရ သူရဲကောင်းတချို့ဟာ မျက်လုံးတစ်ဖက်နဲ့သာအိပ်ပြီး သူပုန်တပ်ရဲ့အလစ်ကိုအမှောင်ထုထဲကနေ စောင့်ဆိုင်းချောင်းမြောင်းနေခဲ့ကြ။ သူပုန်တို့ခြေရာ ပျက်တာနဲ့ကျုပ်တို့ရဲ့သူရဲကောင်းများဟာ မနက်ဖြစ်လာမယ့် စစ်အာဏာရှင် တိုက်ထုတ်ပွဲမှာ ပြည်သူတွေ အန္တရာယ်မဖြစ်ရအောင်defense line တွက် အကာအကွယ်တွေ စလုပ်ကြတယ်။" မောသလား ဆိုတော့ မောကျတာပေါ့" ဒါဆိုဘာလို့မနားတာလဲ ဆိုတော့ "နောက်အနာဂါတ်မျိုးဆက်သစ်တွေရဲ့ ရှေ့ရေးကို တွေးကြည့်ရင် ပိုရင်မောရလို့ "တဲ့။ တိုက်ပွဲဝင်တစ်ယောက်ရဲ့ ဖြေသံဟာ လက်နက်ချင်း မပစ်ရုံရှိတဲ့ ဟောဒီ စစ်တလင်း တုန်ဟီးသွားစေတယ်။ ထို့နောက် သူရဲကောင်း တို့ရဲ့ဝီရိယကြောင့် မနက် ၂နာရီ ကျော်ကျော်လောက် မှာ ခံတပ်တည်ဆောက်မှုဟာ ပြီးသွားခဲ့တယ်။ အနည်းငယ်ကြာတော့ တိုက်ပွဲနဲ့တွေ့ ရလာတယ်။ ထမင်းစားပြီး ခွေးချေးပါတဲ့ လူမိစ္ဆာ တစ်စုကြောင့်ရန်သူ သူပုန်တပ်ဟာ ကျုပ်တို့ရဲ့ခံတပ်အကြောင်းကို သတင်းရသွားလေရဲ့။ ထင်တဲ့ အတိုင်းပဲ" ခွေးအ "အုပ်တို့ ညာသံပေးပြီး ဝင်လာကျလေသည်။ မျောက်လက်ထဲ သေနတ်ရသလို ခွေးအ တို့သည်လက်သရမ်းကြရင်း ခံတပ်ရှိရာသို့ ချီတက် လာကြလေ၏။ ခွေးတို့သည် ဆက်မတိုးရဲပေ။ ဘာကြောင့်ဆို ခံတပ်ဟာ လူ့တစ်ရပ်ထက်ကျော်နေ၍လည်းကောင်း၊ အနောက်က သူရဲကောင်းတို့ အင်အား မည်မျှရှိသည်ကို မသိ၍သောင်လည်းကောင်း(အမှန်က အယောက်၃၀ပင် မပြည့်ပေ)၊ သတင်းပေးသော ဒလန်မှာ အိပ်ချင်မူးတူးဖြစ် သတင်းပြည့်ပြည့်စုံစုံ မပေးလိုက်သောကြောင့်လည်းကောင်း ဖြစ်နိုင်သည် ။ ခွေးအ တို့သည် တပ်ကူတို့အား စစ်ကားကြီးများဖြင့် တစ်စီးချင်း၊ တစ်ခါတစ်ရံ နှစ်စီး စသည်ဖြင့် ကယ့်ယူ ခေါ်ဆောင်နေကျသည်။ ကျည်အစစ်အပြည့်ဖြည့် မောင်းတင်ထားတဲ့ သေနတ်ကြီးကိုငြိမ်းပြီး ကြောက်နေကျသော စစ်ကျွန် တို့ သတ္တိသည် အံ့မခန်းပေ။ ထို့နောက် ယင်းတို့ အင်အားလုံလောက်ပြီ ထင်ချိန်တွင် ခံတပ်ဘက် သို့ ဒိုင်လို(လူမသိသူမသိ)ဖြင့် ချီတက်လာသည် ။ ခံတပ်နှင့် ဝါးသုံးပြန် လောက်အကွာအဝေးရောက်တော့ ရပ်သွားကျသည်။ ထို့နောက် သူ့ကိုယ်စောင့်ကြည့် ကိုယ့်သူစောင့်ကြည့်ဖြင့် မနက် ၄နာရီ ခွဲ သို့ ရောက်လာလေသည် ။ ထိုအချိန်တွင် ပေါက်တောဝ မီးပွင့်ဘက်မှ အိမ်စီးကား(အဖြူရောင်) တစ်စီးသည် ခံတပ်ရှိရာဘက်သို့မောင်းနှင်လာခဲ့သည်။(စစ်ခွေးများ ရောက်နေတာ မသိသောကြောင့် ဖြစ်မည်) ခွေးအတို့သည် ထိုကားအား သည်းကြီးမည်းကြီးဖြင့် ကျည်အစစ်များသုံးကာ ဆယ်ချက်မက ဝိုင်းပစ်ကျလေသည်။ ကားသည် လမ်းဘေး ထိုးကျသွားသည်။ ထိုအခါ ခွေးအုပ်ထဲမှ ချို(ဂျို) ကြွသော ခွေးအတစ်ကောင်မှ ကားပြတင်းဝနားသွားကာ ကားသမားအား သေနတ်ဖြင့်တွေ့၍ ဗျောက်နှစ်ချက် ဖောက်လေသည်။ စစ်သူပုန်များလက်တည့် ချက်သည် အနီးကပ်ပစ်တာတောင် ကားသမား၏ လက်နဲ့ ပေါင်ကိုသာ ကျည်မှန် လေသည်။ထို့နောက် ကားသမားအား ကားပေါ်မှ စွဲချကာ လမ်းပေါ်တွင် ပစ်ချထားသည်(ကားသမားမှာ ခန့် သတိလစ်နေလေသည်။) ထို့နောက် ကားသမားသည် ထထိုင်လိုက် ပြန်လှဲသွားလိုက်နှင့် သတိလုံးဝလစ်သွားလေသည်။ အနည်းငယ်ကြာတော့မှ စစ်ကအကြီးတစ်စီးခေါ်ပြီး ထိုကားသမားအား စစ်ဆေးရုံသို့ပို့လိုက်လေသည် ။ ကားသမားသည် သွေးထွက်လွန်၍ ဆုံးပါးသွားရသည်။(ကားသမားသည် အင်းစိန်နယ်ခံဖြစ်သည်။) ဤအချင်းအရာကို အကျယ်တဝင့် ပြောပြခြင်းသည် တချို့သော အကြောက်လွန် လူငွေခွားတို့ အတွက်ဖြစ်သည်။ မိမိဘာသာနေလျှင်၊ မိမိ လမ်းမိမိသွားလျှင်၊ သူတို့စည်းကမ်းအတိုင်းနေလျှင် ဘာမှမဖြစ်နိုင်ပါဘူး ဆိုတဲ့ လူငွေခွားတို့အား ပမာ ပြခြင်းဖြစ်သည်။ ကားသမားသည် ၄နာရီ ကျော်မှထွက်သည့်အတွက် martial law နှင့်လည်း မငြိပေ။သူတို့အား ရန်မူလို၍လည်း မဟုတ်ပေ။ သူ့ကားနှင့် သူ့လမ်းသူသွားနေသည်ကို အကြောင်းမဲ့ လူမဆန်စွာ သတ်ပစ်ခြင်းသာ ဖြစ်သည်။ သည်လိုနှင့် ၅နာရီမက်တင်း လောက်တွင် သူပုန်တပ်သည် အင်အားတစ်ရာလောက် ဖြစ်သွားလေပြီ။ ခွေးအုပ် ပြည့်သည်နဲ့ တစ်ပြိုင်နက် ပြည်သူတိုက်ပွဲဝင်တို့ထား အသံဗုံးဖြင့် တိုက်ပွဲခေါ်လေသည်။ သူရဲကောင်းတို့သည် တုပ်တုပ်မျှမလှုပ်ပေ ။ ထို့နောက် ရာဘာကျည် ကျည်အစစ် များဖြင့် တရစက် ပစ်လေသည်။ ထိုမှသာ ပြည်သူတိုက်ပွဲဝင်တို့သည် မိမိ လက်လုပ် လက်နက်များဖြစ်သည့် လေးခွ၊ ဂျင်ကလီ၊ gas gun၊ လေး၊ molotov စသည်တို့ဖြင့် ပြန်လည် ပစ်ခတ်ခဲ့ကျသည်။ ထိုဖြင့် ပေါက်တောဝမီးပွင့်အနီး ဘုရင့်နောင်လမ်းမကြီးသည် စစ်တလင်းဖြစ်ခဲ့လေသည်။ စစ်ခွေးများကကျည်အစစ်များနှင့်(sniperသမားပါသည်) ပစ်၊ ပြည်သူတပ်သားများက လက်လုပ် ပစ္စည်းများဖြင့် အပြန်အလှန် ပစ်ခတ်ရာ တိုက်ပွဲသည် ၁နာရီ ကျော် ၂ နာရီ နည်းပါ ကြာမြင့်ခဲ့သည်။ ကျုပ်တို့ အညတရသူရဲကောင်းတို့သတ္တိသည် အင်အားတစ်ရာကျော် ကျည်အစစ်နဲ့ ပစ်နေတာတောင် လူ၃၀မပြည့်သော အင်အားဖြင့် ၂နာရီ နီးပါ တောင့်ခံနိုင်ခဲ့သည်။ အင်းစိန်သူရဲကောင်းတို့၏ သတ္တိနဲ့ ဝီရိယ သည် မဟာဗန္ဓုလ တပ်မတော်အလားပင်တည်း။ ထို့နောက် သူရဲကောင်း တို့သည် ပြန်ခုံခံစရာ လက်နက် ကုန်သွားအသည့်အခါ လက်နက်လူအင်အမမျှ၍ ပြန်လည်ဆုတ်ခွာခဲ့ရသည်။ ခွေးအတို့သည် ပြည်သူ တိုက်ပွဲဝင်တို့ ဆုတ်ခွာသွားတာ သိသည်နှင့် တဟုန်ထိုးတက်လာကာ ခံတပ်အား ဘူဒီဇာ ကားကြီးများဖြင့် ဖြိုခွင်းကာ လမ်းမတောက်လျောက် သေနတ် တကားကားဖြင့် ရမ်းကားကြလေသည်။ တိုက်ပွဲအတွင်းအကျအဆုံးမရှိသော်လည်း စစ်ကျွန်တို့၏ရမ်းကားပစ်ခတ်မှု ကြောင့် အင်းစိန်အနာဂါတ်ကြယ်ပွင့် ၄ပွင့် ကြွေခဲ့ရသည်။(ကားသမား အပါအဝင်)ယုတ်ညံ့သော စစ်ကျွန်များ၏ လုပ်ရက်များကြောင့် အင်းစိန်သွေး မြေကျခဲ့ရပေသည်။ ရွှေရောင်အနာဂတ်ကို မျှော်မှန်းရင်း အင်းစိန်သတ္တိ ပြည်တစ်ဝှမ်း လွှမ်းမိုးခဲ့ပေသည်။ "ဆွမ်းအုပ်နီနီ အမေရွက်လို့ မနက်ဖြန် နိုင်ငံတော်သို့ ချီတက်နေချိန် "အဖျက်အမှောက်သမားတို့အား တိုက်ထုတ်ရာတွင် အင်းစိန်သည်လည်း သွေးမနည်းကြောင်း သက်သေပြ ခဲ့ပေသည်။ အရေးတော်ပုံကြီးအောင်ဖို့အတွက် မွေးချင်းမဟုတ်လည်း သွေးရင်းခဲ့ကျသည်။ "မျိုးဆက်သစ်တို့

တကသ ကျောင်းသားဟောင်းများ အင်အားစုနှင့် တကသများ (ရန်ကုန်) တို့ ပူးပေါင်း စီစဉ်သည်။

အနာဂါတ်အတွက်"ဆိုတဲ့ သန္တိဌာန် တစ်ခုထဲနဲ့တင် အင်းစိန်ဟာ သွေးမြေကျသည်ထိ အာဏာရှင်ကိုတိုက်ထုတ်ခဲ့သည်။ မဝေးတော့သည့် ပန်းတိုင်အတွက် ကိုယ်ကျိုး မငဲ့စွန့်စားခဲ့ကျသည်မှာ အင်းစိန်သူရဲကောင်းတို့ပင်။ အင်းစိန်သူ၊အင်းစိန်သား၊ အင်းစိန်သတ္တိသည် ဤမှတ်တမ်းနှင့်တကွ ထာဝရတည်စေ လိမ့်မည်တည်း။ ။

David Hla Shwe

နွေဦးအလွန်

တော်လှန်ရေးတစ်ရပ်ဟာ အုပ်ချုပ်သူအစိုးရအပြောင်းအလဲဖြစ်စေယုံမျှ၊ နိုင်ငံရေးယန္တရားအပြောင်းအလဲဖြစ်စေယုံမျှနှင့် စစ်မှန်သော ခေတ်ပြောင်းတော်လှန်ရေးတစ်ရပ်ဟု ခေါ်ဆိုရန် မသင့်ပါ။ နိုင်ငံရေးယန္တရားနှင့်အတူ ထိုယန္တရားကို မောင်းနှင်မယ့် နိုင်ငံရေးအတွေးအခေါ်၊ ထိုမှတစ်ဆင့် စီးပွားရေး၊ လူမှုရေးနှင့် တော်လှန်သူလူ့အဖွဲ့အစည်း၏ ယဉ်ကျေးမှု အကျင့်သိက္ခာတို့ပါ ဆင့်ကဲထိုးထွင်းပြောင်းလဲနိုင်မှသာ ခေတ်ပြောင်းတော်လှန်ရေးစင်စစ်ဖြစ်နိုင်ပါတယ်။ ယခုနွေဦးတော်လှန်ရေးရဲ့အဆုံးမှာ ဖက်ဒရယ်ဒီမိုကရေစီ နိုင်ငံတော်တစ်ခု ရှိလိမ့်မယ်လို့ လူအများမျှော်လင့်ထားကြပါတယ်။ ဒါပေမယ့် အဆိုပါဖက်ဒရယ်ဒီမိုကရေစီနိုင်ငံတော်ဟာ မြန်မာနိုင်ငံကြီး နှစ်ရှည်လများခံစားလာရတဲ့ နာတာရှည် အနာရောဂါတို့ကို လက်ငင်းပျောက်ကင်းသွားစေမယ့် ဆေးတစ်ခွက်မဟုတ်တာ ကိုလည်း လက်ခံထားကြဖို့လိုပါတယ်။ တနည်းအားဖြင့် အဆုံးသတ်ပန်းတိုင်မဟုတ်ပါ။ စစ်မှန်သော ခေတ်ပြောင်းတော်လှန်ရေးတစ်ခု ပြီးမြောက်သွားရန်ခရီးလမ်းအစသာဖြစ်ပါတယ်။ ဖက်ဒရယ်ဒီမိုကရေစီနိုင်ငံတော်ကြီးရဲ့ နိုင်ငံသားလို့ခံယူကြမယ့် လူထုအနေနဲ့ အပူတပြင်းကိုင်တွယ် ဆောင်ရွက်ဖို့လိုတဲ့ ပွဲဦးထွက်သမိုင်းပေးတာဝန်သုံးရပ်ရှိတယ်လို့ စာရေးသူမြင်မိပါတယ်။ စနစ်တကျတည်ဆောက်မှုတိုက်ခိုက်ခဲ့သော ဗမာလူမျိုးကြီးဝါဒကို စနစ်တကျငြင်းပယ် ဖယ်ရှားရန်၊ လူတန်းစားမညီမျှသောလူမှုစီးပွားရေးအနေအထားကိုပြုပြင်ရန်၊ အားကောင်း၍မူဝါဒခိုင်မာသော အစိုးရနှင့်အရပ်ဖက်အဖွဲ့အစည်းများ တည်ဆောက်ရန် (institutionalization) တို့ပဲဖြစ်ပါတယ်။တစ်ခုချင်းစီရဲ့အကျယ်ကိုအောက်မှာဆက်လက်ဆွေးနွေးတင်ပြသွားပါမယ်။

စနစ်တကျတည်ဆောက်မှုတိုက်ခိုက်ခဲ့သောဗမာလူမျိုးကြီးဝါဒကိုစနစ်တကျငြင်းပယ်ဖယ်ရှားရန်

နိုင်ငံတစ်နိုင်ငံတည်ဆောက်ရာမှာ National Identity လို့ ခေါ်တဲ့ အမျိုးသားရေးလက္ခဏာရပ်တွေကို အရင်ဖော်ဆောင်ရပါတယ်။ အဆိုပါ လက္ခဏာတွေဟာ သမိုင်း၊ စာပေအနုပညာ၊ ယဉ်ကျေးမှုဝိသေသ၊ အတွေးအခေါ်စသည်တို့ကနေ ဆင်းသက်ပါတယ်။ အတွေးအခေါ်ဟုဆိုရာမှာ ဥပမာအားဖြင့် အမေရိကန်ပြည်ထောင်စုဟာ American Dream၊ A free world စတဲ့ အတွေးအခေါ်တို့ကို အခြေခံပြီးတည်ဆောက်ခဲ့တာမျိုးကို ဆိုလိုပါတယ်။ မြန်မာနိုင်ငံရဲ့ လက်ရှိအမျိုးသားရေးလက္ခဏာတွေဟာ ဗမာလူမျိုးကြီးဝါဒကို အခြေခံခဲ့ပြီး စနစ်တကျမှုတိုက်ခိုက်တည်ဆောက်ခဲ့တယ်ဆိုတာ ခါးသီးတဲ့အမှန်တရားတခုဖြစ်ပါတယ်။ အမျိုးဘာသာသာသနာဆိုတာ ဗမာလူမျိုးနဲ့ ဗုဒ္ဓဘာသာကိုသာ ရည်ညွှန်းတာ၊ အစိုးရစာသင်ကျောင်းတွေမှာ ဘုရားခန်းအစ ဗမာရေးဘုရင်တွေရဲ့နာမည်နဲ့အသင်းအဖွဲ့တွေအဆုံး ထားရှိတာ၊ သင်ရိုးညွှန်းတမ်းတွေမှာ ဗမာလူမျိုးတွေရဲ့သမိုင်းကြောင်းကို အကျယ်တဝင့်ချီးမွမ်းထည့်သွင်းထားပေးမယ့် အခြားလူမျိုးစုတွေရဲ့သမိုင်းကို မဖြစ်ညစ်ကျယ်လောက်တောင်မထည့်သွင်းတာ စတာတွေဟာ စနစ်တကျမှုတိုက်ခိုက်ပြီး အမျိုးသားရေးလက္ခဏာအဖြစ်တည်ဆောက်ခဲ့ခြင်းရှိမရှိဆိုတာ ငြင်းစရာမလိုတဲ့ သက်သေတွေဖြစ်ပါတယ်။ မျိုးနွယ်စုတွေဟာ အခမ်းအနားတွေရှိရင် ရိုးရာဝတ်စုံဝတ်ပြီးကပြဖို့၊ တနည်းအားဖြင့် မြန်မာနိုင်ငံဟာ "မတူကွဲပြားသောယဉ်ကျေးမှုထုံးတမ်းအစဉ်အလာအများအပြားကြွယ်ဝသင့်မြတ်တဲ့နိုင်ငံ" ဖြစ်ကြောင်း အပေါ်ယံပြသဖို့ အသုံးပြုခဲ့တာဖြစ်ခဲ့ရပါတယ်။ ကချင်၊ ကယား၊ ကရင်၊ ချင်း၊ မွန်၊ ရခိုင်၊ ရှမ်းစတဲ့ မျိုးနွယ်စုကြီးတွေဟာ သမိုင်းကြောင်းပျောက်ဖျက်ရန်ခက်ခဲခြင်း၊ လူဦးရေများပြားထူထပ်ခြင်း၊ ဗမာလူမှုအဖွဲ့အစည်းအတွင်း လွန်စွာထဲဝင်တည်ရှိနေခြင်း(assimilation) စတဲ့အကြောင်းရင်းသုံးချက်နဲ့ညီညွတ်သောကြောင့်သာ စစ်အစိုးရတွေက သီချင်းဖွဲ့ ဟန်လုပ်ပြခဲ့ခြင်းဖြစ်ပါတယ်။ ဗမာလူမျိုးကြီးဝါဒကြောင့်သန္ဓေမှန်ဘဲတည်ရှိလာတဲ့ဗမာလူမှုလက္ခဏာတွေနဲ့ကွဲပြားတဲ့ ရိုဟင်ဂျာလူမျိုးစုတွေကို သမိုင်းကြောင်းပျောက်ဖျက်ပြီး မျိုးတုန်းသတ်ဖြတ်ခဲ့စဉ် ပြည်မကလူအများအမှန်အတိုင်းမမြင်နိုင်ခဲ့တာ၊ မြင်သည့်တိုင်ကျယ်လောင်စွာမပြောခဲ့ကြတာ(စာရေးသူအပါအဝင်) ကိုထောက်ရှုခြင်းအားဖြင့် ဒီဝါဒဟာ ပြည်သူတွေအကြား ဘယ်လောက်တောင်စိမ့်ဝင်ပြန့်နှံ့နေပြီဆိုတာ သိနိုင်ပါတယ်။ ဖက်ဒရယ်ဒီမိုကရေစီနိုင်ငံထူထောင်ရာမှာ အဆိုပါ ဗမာလူမျိုးကြီးဝါဒကိုငြင်းပယ်ပြီး ထိုဝါဒကိုအသက်သွင်းပေးနေတဲ့ သင်ရိုးညွှန်းတမ်း၊ အတွေးအမြင်၊ ထုံးတမ်းအစဉ်အလာတို့ကို ဖယ်ရှားကာ အမှန်တကယ် ပင် "မတူကွဲပြားသောယဉ်ကျေးမှုထုံးတမ်းအစဉ်အလာအများအပြားကြွယ်ဝသင့်မြတ်တဲ့နိုင်ငံ" ဖြစ်အောင် သတိထားဖော်ဆောင်ကြရပါမယ်။ ရိုဟင်ဂျာအပါအဝင်မျိုးနွယ်စုတွေကို အရင်ကမသိကျိုးကျွံပြခဲ့တာတွေအတွက် အခုပြန်ဝန်ချတောင်းပန်နေကြတာဟာ ဗမာလူများစုရဲ့လက်ငင်းအကျိုးစီးပွားအတွက်မဟုတ်ဘဲ တကယ့်စေတနာအစစ်အမှန်နဲ့ဟုတ်မဟုတ်ဆိုတာကို ဒီလမ်းကြောင်းတစ်ခုတည်းနဲ့သာ ဆုံးဖြတ်နိုင်ပါလိမ့်မယ်။ မျိုးနွယ်စုအားလုံးကို ထင်ဟပ်တဲ့ အမျိုးသားရေးလက္ခဏာတွေကို ဖော်ဆောင်ကြရပါမယ်။ ခွင့်တူညီမျှမှုဟာ ဗမာစကားမပြောတတ်သူ၊ ဗုဒ္ဓဘာသာဝင်မဟုတ်သူ၊ ထမီနဲ့ပုဆိုးမဝတ်သောသူတွေအားလုံးအတွက် ဖြစ်ရပါမယ်။ လူငယ်လူရွယ်မှမဟုတ်ဘဲ ဘယ်မျိုးဆက်ဝင်ဖြစ်ဖြစ် နိုင်ငံသူ၊ နိုင်ငံသားအားလုံး အသိအမြင်တိုးတက်ဖို့ဖွံ့ဖြိုးအောင် ဆွဲခေါ် ပြီးမျက်စိနားဖွင့်ပေးကြရမှာဖြစ်ပါတယ်။ဗမာလူမျိုးကြီးဝါဒကိုတိုက်ထုတ်နိုင်တဲ့နေ့သာလျှင်တကယ့်ဖက်ဒရယ်ဒီမိုကရေစီနိုင်ငံဖြစ်တဲ့နေ့ပဲဖြစ်ပါတယ်။

လူတန်းစားမညီမျှသောလူမှုစီးပွားရေးအခြေအနေကိုပြုပြင်ရန်

နိုင်ငံတစ်နိုင်ငံရဲ့ သာယာဝပြောမှုကို စီးပွားရေးအင်အား၊ လူနေမှုအဆင့်အတန်းတို့နဲ့ တိုင်းတာကြပါတယ်။ ဆင်းရဲချမ်းသာလူတန်းစားမညီမျှမှုပြဿနာဟာ နိုင်ငံတိုင်းလိုလို ကြုံတွေ့ နေရတာဖြစ်ပါတယ်။ နိုင်ငံတကာရင်းနှီးမြှုပ်နှံမှုတွေကိုဖွင့်ပေးလိုက်တဲ့ ၂၀၁၀ ကစလို့ ပြည်တွင်းမှာ လူလတ်တန်းစားများလာတာ၊ ကုန်ပစ္စည်းဝယ်နိုင်အားတွေတက်လာတာကို ကျွန်တော်တို့တွေ၊ အထူးသဖြင့် မြို့နေ လူတန်းစားတွေ ကိုယ်တွေ့ခံစားသိမြင်ခဲ့ရပြီးဖြစ်ပါတယ်။ ဒါပေမယ့် ကျွန်တော်တို့ကိုယ်တိုင်ကိုက အခွင့်ထူးခံလူတန်းစားတစ်ရပ်ဖြစ်နေခဲ့တာကို ဒါငါတို့ရဲ့ရပိုင်ခွင့်ပဲလေဆိုပြီး တကယ့်အခြေခံလူတန်းစားတွေရဲ့အခက်အခဲ၊ နယ်စွန်းနယ်ဖျားက ညီအကိုတွေရဲ့ဘဝတွေကို မမြင်နိုင်ခဲ့ကြပါဘူး။ ကျွန်တော်တို့နဲ့တိုက်ရိုက်မဆိုင်ဘဲ အစိုးရကသာတာဝန်ယူဖြေရှင်းရမယ့်အရာသာဖြစ်တယ်လို့ တွေးခဲ့ကြပါတယ်။ ဒီအမြင်ကိုအခုမှားမှန်းသိတာ၊ အခွင့်ထူးခံကျွန်တော်တို့ရဲ့အပေါ်မှာကိုအခွင့်ထူးခံစစ်တပ်အသိုင်းဝိုင်းလူတန်းစားတစ်ခုထပ်ရှိနေတာကိုကွက်ကွက်ကွင်းကွင်းမြင်လာတာတွေဟာ နွေဦးကမြန်မာလူ့အဖွဲ့အစည်းကိုပေးတဲ့ လက်ဆောင်ဘဲဖြစ်ပါတယ်။ တဆက်တည်းမှာဘဲ ထိုစစ်တပ်အသိုင်းအဝိုင်းဟာ မြန်မာနိုင်ငံရဲ့ဘယ်စီးပွားရေးနယ်ပယ်မဆိုလက်တံဖြန့်ထားနိုင်ပြီး ပြည်တွင်းစီးပွားရေးကို ထိန်းချုပ်လက်ဝါးကြီးအုပ်ထားနိုင်တာဟာလည်း အရင်လိုသူများပြောလိုကြားဖူးတာမျိုးမဟုတ်ဘဲ ကိုယ်ကိုယ်တိုင်လက်မခံလို့ကိုမရတော့တဲ့အချက်တစ်ချက်ဖြစ်ပါတယ်။ အထူးသဖြင့် နိုင်ငံခြားငွေတိုက်ရိုက်ရတဲ့ စွမ်းအင်၊ ကျောက်မျက်နဲ့ သစ်စတဲ့ သယံဇာတဈေးကွက်ဟာ သူတို့အတွက် ငွေသီးတဲ့ပဒေသာပင်တွေဖြစ်ပါတယ်။ ဆွေမျိုးအသိုက်အဝန်းတွေနဲ့ ဖြန့်ကျက်ထားတဲ့ ဒီစီးပွားရေးလက်တံတွေကို ဘယ်လိုရိုက်ချိုးပြီး တိုင်းပြည်ရဲ့ကြွယ်ဝချမ်းသာမှုကို ပြည်သူတွေဆီ စီးဆင်းစေမလဲဆိုတာဟာ မြန်မာနိုင်ငံတိုးတက်ဖို့ မဖြစ်မနေ ဖြေဆိုရမယ့်မေးခွန်းဖြစ်ပါတယ်။ ဒါဟာ နွေဦးတော်လှန်ရေးမှာ အရဲရင့်ပြခဲ့ဆုံးအခြေခံလူတန်းစားတွေအပေါ် ကျွန်တော်တို့အားလုံးတင်ရှိနေတဲ့ ကျေးဇူးကြွေးတစ်ရပ်ပါ။ ဖက်ဒရယ်ဒီမိုကရေစီလို့ခေါ်ဆိုနေပေမယ့် လူတန်းစား မညီမျှမှုကို မဖြေရှင်းဘဲ စီးပွားရေးအရပိုနေမြဲကျားနေမြဲပြန်သွားပါကစစ်တပ်အနွယ်ဝင်တို့ သေနတ်ကိုင်စရာမလိုဘဲဖိနှိပ်သူအဖြစ်ပေါ့ပေါ့ကြော့ကြော့လေးဆက်လက်ရပ်တည်နေနိုင်သွားမယ့်အပြင် ကျွန်တော်တို့ကိုယ်တိုင်ပါဖိနှိပ်သူလူတန်းစားဝင်ဖြစ်မှန်းမသိဖြစ်လာပါလိမ့်မယ်။

အားကောင်း၍မူဝါဒခိုင်မာသောအစိုးရနှင့်အရပ်ဖက်အဖွဲ့အစည်းများတည်ဆောက်ရန်(institutionalization)

ကျွန်တော်တို့နိုင်ငံဟာ ခွန်အားချညှန့်လွန်းတဲ့မပြုလဲရုံတမယ်ယိုင်တိုင်တိုင်းပြည်တစ်ခု (weak state) ဖြစ်နေခဲ့တာကြာလှပါပြီ။ ဒါဟာ စစ်အာဏာရှင်အဆက်ဆက်က ပြည်တွင်းမှာ သူတို့စစ်တပ်ကို ပြန်အာခံလို့ရမယ့် အစိုးရဘက်နဲ့ အရပ်ဘက်အဖွဲ့အစည်း၊ အင်အားစုတစ်ခုမှမရှိဘဲ သူတို့စစ်တပ်သာလျှင် အလုံးစုံချုပ်ကိုင်ထားလို့ရအောင် တမင်ဖန်တီးယူခဲ့တဲ့ အကျိုးဆက်

တကသ ကျောင်းသားဟောင်းများ အင်အားစုနှင့် တကသများ (ရန်ကုန်) တို့ ပူးပေါင်း စီစဉ်သည်။

ဖြစ်ပါတယ်။ ဒါကြောင့် စစ်ရေးမှာဆိုရင် တိုင်းရင်းသားလက်နက်ကိုင်တွေကို ချောပေါင်းလိုက်၊ ထွက်တိုက်လိုက်နဲ့ ပြည်တွင်းစစ်ကို သက်ဆိုးရှည်စေခဲ့ပါတယ်။ နိုင်ငံရေးမှာဆိုရင်လည်း အတိုက်အခံ အင်အားစုတွေကို နည်းလမ်းမျိုးစုံနဲ့ ချိုးနှိမ်ပါတယ်။ လူမှုရေး၊ စီးပွားရေး၊ ပညာရေး၊ ကျန်းမာရေးအကုန်လုံးမှာ အသင်းအဖွဲ့တွေ၊ ပညာရပ်ဆိုင်ရာအဖွဲ့အစည်းတွေ၊ သမဂ္ဂတွေအကုန်လုံးဟာ တောက်လျှောက်ဦးချိုးခံခဲ့ရပါတယ်။ ဒီလိုမျိုးရည်ရွယ်ချက်ရှိရှိလုပ်ခဲ့တဲ့အနှောင့်အယှက်တွေအပြင် စစ်တပ်ဆန်ဆန်အထက်မှအောက်ကိုစီးဆင်းတဲ့ထိန်းချုပ်မှုနဲ့ ဗျူရိုကရေစီယန္တရားတွေကြောင့် အကျင့်ပျက်ခြစားမှု၊ ပညာရပ်ပိုင်းဆိုင်ရာနိုင်ငံတကာအဆင့်ကျွမ်းကျင်လုပ်သားနဲ့ ပညာရှင်ရှားပါးလာမှုစတဲ့ပြဿနာတွေထပ်ဆင့်ပေါ်ပေါက်လာခဲ့ရပါတယ်။ ဒီအသင်းအဖွဲ့တွေကို ဘုံမူဝါဒသဘော တရား တချို့အပေါ်အခြေခံဖွဲ့စည်းနိုင်ဖို့ ကမကထပြုပြီး မိမိတို့သက်ဆိုင်ရာနယ်ပယ်အလိုက်ရှိသင့်ထိုက်တဲ့ကျင့်ဝတ်သိက္ခာနဲ့ စံချိန်စံညွှန်းတွေကိုကိုင်ညီအောင်ထိန်းညှိပေးနိုင်နေမှသာလျှင် နွေဦးအလွန် တိုင်းပြုပြည်ပြုလုပ်ငန်းစဉ်ဟာ ရေတိုမှာမမြန်ဆန်ရင်တောင် ရေရှည်မှာခိုင်မာအားကောင်းလာပြီးတင်းပြည့်ကျပ်ပြည့်ရှိမှာဖြစ်ပါတယ်။ ဘုံမူဝါဒသဘောထားလိုဆိုရာမှာ ဖယ်ဒရယ်ဒီမိုကရေစီ အတွေးအမြင်မှ ပေါက်ဖွားလာပြီး ခေတ်သစ်မြန်မာနိုင်ငံရဲ့ ဝိသေသအခြေခံဖြစ်လာမယ့် မူဝါဒသဘောထားတွေကို ဆိုလိုပါတယ်။ ဒါဟာနောင်အနာဂတ်မျိုးဆက်တွေအတွက် သူတို့ပျိုးလိုတဲ့ ပန်းတိုင်းပွင့်ပြီးစိုက်လိုတဲ့အပင်တိုင်းသန်မယ့် ရေခံမြေခံကောင်းဥယျာဉ်တစ်ခုရအောင် ကျွန်တော်တို့လက်ထဲရှိတဲ့မြေဆိုးမြေရိုင်းတစ်ကွက်ကို မြေညှိ၊ ပေါင်းသင်၊ ရေသွယ်ပေးလိုက်တာဘဲ ဖြစ်ပါတယ်။ အချုပ်အားဖြင့် နွေဦးဟာရှည်ကြာနိုင်ချေရှိသလောက် နွေဦးအလွန်ဟာပို၍တောင်ရှည်ကြာမှာဖြစ်ပါတယ်။ နွေဦးမှာ ကျွန်တော်တို့ဟာ အာဏာရှင်စစ်တပ်နဲ့ သူတို့ရဲ့ယန္တရားကိုသာမက ကျွန်တော်တို့ရဲ့ နိုင်ငံရေးအတွေးအခေါ်တွေ၊ ကျွန်တော်တို့ လူ့အဖွဲ့အစည်းရဲ့စာရိတ္တစံနှုန်းတွေ၊ ကျွန်တော်တို့ကိုချည်နှောင်ထားတဲ့ (မ)ယဉ်ကျေးမှုအစဉ်အလာတွေကိုပါ အရိုးသားဆုံးမေးခွန်းထုတ်တော်လှန်ရမှာ ဖြစ်ပါတယ်။ ထိုမှတစ်ဆင့် ကျွန်တော်တို့ရဲ့နိုင်ငံရေး၊ စီးပွားရေး၊ လူမှုရေး၊ ပညာရေးစနစ်တွေကို ကျွန်တော်တို့ရဲ့ တန်ဖိုးစံနှုန်းအသစ်တွေနဲ့ကိုက်ညီအောင် အုတ်မြစ်ချကြရမှာဖြစ်ပါတယ်။ တော်လှန်ရေးကာလတလျှောက်ကျွန်တော်တို့နှလုံးသွေးတွေဆူနေသလောက်တည်ဆောက်ရေးကာလမှာတော့ကျွန်တော်တို့ခေါင်းတွေအေးနေကြဖို့လိုပါတယ်။

ပြာဝေ

ကဗျာကဏ္ဍ

နွေဦးတော်လှန်ရေး

အစိမ်းရောင်အောက်က ရုန်းကြွ
အဝါရောင်ပေါက်ကွဲ
ပိတောက်လဲပွင့်ပြီ။
ဖိရင်မကြောက်
ပိ ရင် တောက် မဲ့ ပိ တောက် တွေ
အကြွေရဲ သလောက် လေထဲမှာ
ရနံ့သင်းကျန်မယ့် သင်္ကြန်ပေါ့။
ဒိုးပတ်သံအစား
သံပုံးတီးသံ ကြားရတယ်၊
သံကြားမလို ဓါးလိုသတဲ့
သွေးနဲ့ရေ လဲမယ့်ပွဲတော်
ဟေ့!မလွဲချော်စေနဲ့
တန်တဲ့လူခူးမယ့် တန် ခူး ကွဲ့။

သစ္စာနီ

ဝိရောဓိ

လမ်းတွေဟာနှစ်ခွ။
တစ်နိုင်ငံလုံးရှိ လမ်းတွေကို နှစ်ခွ ပြုလုပ်ထားကြသည်။
ရွေးချယ်စရာများခြင်းသည် နှစ်ခုတည်းရွေးချယ်စရာရှိခြင်းထက်ပိုဝန်ပေါ့စေသည်။
လူတို့၏ မျက်နှာကို ကြည့်လျှင် အချိန်အတော်ကြာ အမြစ်တွယ်နေသည့် ညောင်ပင်တို့ကို တွေ့ရမည်။
ထိုညောင်ပင်မှ ညောင်မုတ်ဆိတ်များဖြင့် တစ်ယောက်ကို တစ်ယောက် ရစ်ပတ်ယှက်နွယ်နေကြတာဖြစ်သည်။
အောင်ကြီးနဲ့ သူ၏ သူငယ်ချင်းများသည် မတရားမှုကို ဖိဆန်သည့် အနေဖြင့် ကိုယ့်ကိုယ်ကိုယ် ဖောက်ချပြီး
လမ်းမပေါ်တွင်ပဲ သူတို့ကိုယ်သူတို့ ကြော်လှော်ခဲ့ကြသည်။
လူနေအိမ်များတွင် အမိုးမရှိ။ ကလေးများတွင် မျက်လုံးမရှိပါ။
ထိုကလေးတို့သည် ကောင်းကင်ပေါ်က ပင့်ကူမျှင်တို့အား မြင်သည်။
ညသည် ယားယံသောကြောင့် သူ၏ ကိုယ်ကို လေနဲ့မှုတ်၊ လက်နဲ့ သပ်ချသည်။
မိမိလက်ရေးကို ပြင်ဆင်မည်ဆိုသည့်နေ့က မိုးများ သဲကြီးမဲကြီးရွာ၏။ မေမေငိုသည်။
မေမေသည် သူ့ကိုယ်သူ ကယက်လှေပုံစံပြောင်းလိုက်ပြီး ပင်လယ်ထွက်ပေါက်တွေအတိုင်း
ရွက်လွင့်သွားသည်။ ရေအလယ်မှာ ကျောက်ဖြစ်သွားသည့် ဝက်သစ်ချပင်ကို သား
မြင်ရလိမ့်မယ်ဆိုသည့်စိတ်နှင့် ပင်လယ်ပြင်အနှံ့ ထွက်သွားခဲ့ခြင်းဖြစ်သည်။

ဆောင်းလူ

အရေးတော်ပုံမှန်ဘီလူးခုံး

ပုံရိပ်စစ်တွေကြားမှာ
 ဟိုဟိုဒီဒီ သွားလာနေတဲ့ ပုံရိပ်ယောင်ဟာ
 တကယ်တော့
 အစစ်အမှန်လောက ကို
 ကိုယ်စားပြုတဲ့တော်လှန်ရေးတစ်ရပ်ဖြစ်တယ်
 သူရဲကောင်းတွေ ဟာ လင်းပွင့်မှုမရခင်အထိ
 သူလိုကိုယ်လိုလူတွေပဲ
 သူလိုကိုယ်လိုလူတွေ ဟာ လင်းပွင့်မှုကို
 ရုတ်တရက် ရသွားကြပြီး
 သူရဲကောင်းတွေ ဖြစ်သွားကြတယ်
 ပြီးတော့လည်း သာမန်ဘဝဆီပြန်ကြတာပါပဲ
 သာမန် ဘဝ မှာ ပျော်ရွှင်သူကသာ
 သူရဲကောင်းအစစ် မဟုတ်လား
 သာမန်ဖြစ်ခြင်းနဲ့ သာမန်မဟုတ်ခြင်းကြားက
 မျဉ်းကြောင်းပါးပါးလေးပေါ်မှာ
 ကြေညာချက်တွေ၊ အင်တာဗျူးတွေ
 ပလူပုံသလို ရှုပ်ပွနေတတ်တယ်
 တကယ့်ဘဝရဲ့ တော်လှန်ရေးသမားကတော့



အဲ့ဒီ မျဉ်းကြောင်းပါးပါးလေးရဲ့
 အထက်ဘက် ကနေ
 တည်ကြည်စွာနဲ့ကြည့်နေတယ်
 အောက်ဘက် က ခေးအော့စ် မှာ
 ကယ်တင်ရှင်ကိုစောင့်နေတုန်း
 ဟော့ ဟိုဘက်မှာ
 သာမန်လူတွေဟာ လင်းပွင့်မှုအလံတော်နဲ့
 ချီတက်လာနေပြီ
 ဒါပေမယ့် သူတို့ကိုယ်တိုင်ထားတာ
 လင်းပွင့်မှုအလံတော်ဆိုတာ သူတို့မသိဘူး
 အချိန်တန်ရင် သူလိုကိုယ်လို သာမန်လူတွေဟာ လင်းပွင့်မှုကိုရမယ်
 အဲ့ဒီလင်းပွင့်မှုနဲ့ ဟော့ဒီ အရပ် ၊ ဟော့ဒီဒေသ
 ဆက်လက်လင်းပွင့်မယ်
 အခု အမှောင်ထဲ မီးတစ်ချက်ဖြစ်ပြီး
 စီးကရက်ကိုရှိုက်ဖွာလိုက်တဲ့ သူလိုကိုယ်လိုလူဟာ
 ဒီအရေးအသားကို
 ဖတ်နေကောင်းဖတ်နေပါလိမ့်မယ်
 မနက်ဖြန်ဟာ သူဟာ တော်လှန်ရေးရဲ့ ဗောဓိဓမ္မ။

မျိုးတေဇာမောင်

=====

တစ်ပတ်တာသတင်းကဏ္ဍ

မိုးဖွဲနှင့်အပြိုင်ပွင့်ခဲ့ကြသည့် လူထု ပိတောက်သပိတ်

အကြမ်းဖက်စစ်ကောင်စီမှ အာဏာသိမ်းပြီး သည့် နောက် ပြည်သူလူထုမှ ရရာနည်းဖြင့် အာဏာ ဖီဆန် တော်လှန်လျှက်ရှိရာ မိုးဖွဲကျနေသည့် ဧပြီလ (၅)ရက်နေ့တွင်မူ ရန်ကုန်မြို့ရှိ မြို့နယ်အသီးသီးနှင့် အခြားသော မြို့ကြီး များရှိ ပြည်သူများက မိုးနှင့်အတူ ဖူးပွင့်ခဲ့သည့် ပိတောက်ပန်းများ ပန်ဆင်၍ စစ်အာဏာရှင်ဆန့်ကျင်ရေး ပိတောက်သပိတ် ကျင်းပ ပြုလုပ်ခဲ့ကြောင်း သိရသည်။

Source – Mizzima

Photo - CJ



မွန်ပြည်နယ်ရေးမြို့နယ်စစ်တပ်နှင့် KNU တို့တိုက်ပွဲဖြစ်

အကြမ်းဖက် အာဏာသိမ်းစစ်ကောင်စီ၏ တပ် (ခလရ- ၂၈၃) နှင့် KNUတို့ ယနေ့ ဧပြီ(၆)ရက်နေ့ ညနေ (၆)နာရီ (၄၀)ခန့်တွင် KNU တပ်မဟာ (၆) ထိန်းချုပ်နယ်မြေ မွန်ပြည်နယ်၊ ဒူးပလာယာခရိုင်၊ ဝင်းရေး မြို့နယ်၊ မာန်အောင်ရွာအနီးတွင် တိုက်ပွဲဖြစ်နေသည်ဟုသိရသည်။ တိုက်ပွဲဖြစ်ပွား ရာနေရာသည် မလွဲတောင်ခြေအနီးတွင် ဖြစ်ပြီး ရေးမြို့မှ ကီလိုမီတာ (၂၀) ခန့်သာ ကွာဝေးသည်။ ယခင်နေ့များ၌ ဒူးပလာယာ ခရိုင်အတွင်း စစ်တပ်က စစ်ရေးလှုပ်ရှားမှုများ ရှိခဲ့သည်။ အဆိုပါ တိုက်ပွဲကြောင့် အရပ်သား တစ်ဦး သေဆုံးခဲ့ပြီး တစ်ဦး ဒဏ်ရာရကာ KNLA ကျေးရွာလုံခြုံရေးတပ်စခန်း တစ်ခု ဆုတ်ခွာပေးခဲ့ရပြီး ရွာသားများဘေးလွတ်ရာသို့ ထွက်ပြေး တိမ်းရှောင်နေရကြောင်း သိရ သည်။ Source – Myanmar Now, ဒူးပလာယာခရိုင်



ကလေးမြို့ပင်မသပိတ်စခန်း တာဟန်းခံတပ်ကို အကြမ်းဖက်စစ်တပ်မှ အင်အားသုံး ဖြိုခွင်း

ယနေ့ ဧပြီလ ၇ ရက်နေ့ တွင် ဆန္ဒထုတ်ဖော်မှုများ ဆက်လက်ရှိနေဆဲဖြစ်ပြီး မြို့ကြီးများ၌ ဖြိုခွင်းမှု အချို့သာရှိကာ မြို့ပြမဟုတ်သော ဒေသများကို အဓိက ဖြိုခွင်းလျက်ရှိသည်။ ယနေ့ နံနက် အစောပိုင်း (၅)နာရီ ကတည်းက စစ်ကိုင်းတိုင်း၊ ကလေးမြို့ရှိ ပင်မသပိတ်စခန်း တာဟန်းခံတပ်ကို အကြမ်းဖက် စစ်အုပ်စုမှ စစ်မြေပြင်သဖွယ် လက်နက်ကြီး၊ လက်ပစ်ဗုံးများ၊ စက်သေနတ်များဖြင့် အင်အား အလုံးအရင်းသုံး၍ ဖြိုခွင်း ခဲ့သောကြောင့် ပြည်သူ (၁၀) ဦး ထက်မနည်းကျဆုံးခဲ့ပြီး ဒဏ်ရာရရှိသူ (၂၀) ဦးခန့်ရှိကာ ဖမ်းဆီးခြင်း ခံရသူ (၁၀) ဦးကျော်ရှိသည်ဟု ကနဦး သိရှိရသည်။ ပစ်ခတ်ဖြိုခွဲမှုအတွင်း အကြမ်းဖက်စစ်အုပ်စုမှ လူနေအိမ်များ အတွင်းသို့ ပစ်ခတ်ခြင်း၊ ရပ်ကွက် ဆေးခန်းများကို ဝင်ရောက်စီးနင်း၍ ရှာဖွေခြင်းများကိုလည်း ပြုလုပ် ခဲ့သည်။


Source – Khit Thit Media

Photo – CJ

(လက်နက်ကြီး ပစ်ခတ်မှုကြောင့် လက်ပြတ်သွားသူ၏ လက်မောင်းစည်း)



တကသ ကျောင်းသားဟောင်းများ အင်အားစုနှင့် တကသများ (ရန်ကုန်) တို့ ပူးပေါင်း စီစဉ်သည်။



ဆက်လက် မြင့်တက်ဆဲ ကျဆုံးသူ ညွှန်းကိန်းများ

အကြမ်းဖက် စစ်ကောင်စီမှ အာဇာနည်ရန် ယူပြီးနောက် နေ့စဉ် အကြမ်းဖက် ဖြိုခွင်းလျက်ရှိကာ စစ်အာဏာရှင် တော်လှန်ရေး (နွေဦးတော်လှန်ရေး) ကာလအတွင်း ဖေဖော်ဝါရီလ (၁)ရက်နေ့မှစ၍ ဧပြီလ (၇)ရက်နေ့အထိ ကျဆုံးခဲ့ရသူ စုစုပေါင်း (၅၉၈) ဦး ရှိခဲ့ပြီဖြစ်သည်။ အဆိုပါ အရေအတွက်သည် AAPP မှ ကောက်ယူ ရရှိထားသည့် အရေအတွက်ဖြစ်ပြီး အမှန်တကယ် ကျဆုံးသူများမှာ အဆိုပါ အရေအတွက်ထက် ပိုများနေနိုင်ကြောင်း နိုင်ငံရေး အကျဉ်းသားကူညီစောင့်ရှောက်ရေးအသင်း AAPP မှ ထုတ်ပြန်ထားသည်။

Source – Assistance Association for Political Prisoners



“ဆီသို့ စာစဉ် ၂” ကို ရန်ကုန်မြို့ရှိ မြို့နယ် ၁၁ မြို့နယ်တွင် အစောင့်ရေ ငါးထောင်ကျော် အခမဲ့ဖြန့်ဝေနိုင်ခဲ့သည်

“လုံးဝအုပ်ချုပ်၍ မရစေရ”

Red Movement



- အနီရောင် ဖုံးလွှမ်းကြ။
- အနီရောင်စာရွက်တွေကပ်ကြ။
- အနီရောင်အဝတ်အစားတွေ ထုတ်လှမ်းကြ။
- အနီရောင်အလံတွေ ထောင်ကြ။
- အနီရောင်အဝတ်တွေ ကို ဆင်မြန်းကြ။

